

غیر مسلم حکومت کی اطاعت اور اس کے ساتھ تعلق کے

حدود و ضوابط

(جنوبی ایشیاء کے فقہاء کی آراء و فتاویٰ کے تناظر میں)

از:

محمد سعد اللہ

”مدیر مجلہ منہاج دیال سنگھ ٹرسٹ لائبریری، لاہور“

نحمدہ و نصلى على رسولہ الكريم اما بعد!

اہل علم سے مخفی نہیں کہ تدوین فقہ کے ابتدائی ادوار میں جبکہ اسلام اور اہل اسلام کو دنیا میں سیاسی غلبہ و عروج حاصل تھا۔ کئی ممالک/علاقوں میں اسلامی حکومتیں قائم تھیں اور مسلمان عصر حاضر کی طرح غیر مسلم ممالک میں بالعموم مستقل رہائش پذیر تھے نہ انہیں ایسی مجبوری درپیش تھی، تو فقہاء و مجتہدین کو کم ہی ضرورت پیش آئی کہ وہ ایک مسلمان کیلئے ”غیر مسلم حکومت کی اطاعت اور اس کے ساتھ تعلق کے حدود و ضوابط“ کے شرعی احکام و مسائل تفصیل سے مرتب کرتے۔ تاہم اس کا یہ مطلب بھی نہیں کہ جن دور بین اور باریک بین فقہاء کی نظر ”تقدیری مسائل“، تک پہنچ گئی تھی، ان کی نظروں سے یہ مسئلہ اوجھل رہتا۔ چنانچہ فقہاء نے جیسا کہ آگے آئے گا، اس مسئلہ کو ”باب استیلاء الکفار“ کے ذیل میں بیان کیا ہے۔

بہر کیف آج کل حالات چونکہ بالکل بدل چکے ہیں۔ اسلام کا عالمی سیاسی غلبہ قصہ پارینہ بن چکا ہے۔ بیشتر غیر مسلم ممالک میں مسلمان عرصہ سے اقلیت کے طور پر آباد ہیں، البتہ انہیں وہاں اپنے کاروبار، ملازمت، مذہب و عقیدہ اور شخصی و انسانی حوالے سے وہ حقوق اور آزادی حاصل ہے جو مسلمانوں کو کئی مسلمان ملکوں میں بھی حاصل نہیں۔ اور اگر بالفرض کسی غیر مسلم ملک میں مقیم مسلمان جذبہ

غیر مسلم حکومت کی اطاعت

ایمانی اور بعض فقہاء کی رائے کے مطابق من حیث الجماعت کسی اسلامی ملک کی طرف ہجرت کرنا چاہیں تو شاید کوئی بھی اسلامی ملک انہیں مستقل شہریت دینے اور ان کی آباد کاری کیلئے ضروری اقدامات کرنے کیلئے تیار نہ ہو تو ایسی اضطراری صورت حال میں ادارہ تحقیقات اسلامی، بین الاقوامی اسلامی یونیورسٹی، اسلام آباد کا اپنے حالیہ سمینار بعنوان ”جنوبی ایشیاء میں اسلامی قانونی فکراور ادارے“، میں زیر نظر موضوع پر تحقیق کرانا لائق تحسین ہے۔ چنانچہ مقالہ ہذا میں ”غیر مسلم حکومت کی اطاعت اور اس کے ساتھ تعلق کے حدود و ضوابط“ کے حوالے سے درج ذیل چند اہم مسائل کا جائزہ لینے کی کوشش کی گئی ہے اور اس کا جائزہ کوسمینار کے جلی عنوان کی رو سے صرف جنوبی ایشیاء کے فقہاء اور مفتی صاحبان کی رائے دہوی تک محدود رکھا گیا ہے۔

۱۔ غیر مسلم حکومت کی اطاعت و وفاداری کا مسئلہ

اس مسئلہ میں جنوبی ایشیاء پر صغیر کے فقہاء کی فقہی آراء و فتاویٰ کے ملاحظہ سے قبل یہ بات ذہن نشین رہنی چاہیے کہ قرآن و سنت کی تعلیمات، پیغمبر اسلام ﷺ کا ذاتی اسوہ حسنہ اور خلفاء راشدین کا طرز عمل (جن کی تفصیل یہاں ممکن نہیں) اس امر پر گواہ ہیں کہ اسلام دنیا میں ہر طرح کی اصلاح و فلاح اور امن و امان کا علمبردار اور ہر قسم کے فساد، بگاڑ، بدامنی، ظلم، تشدد، دہشت گردی، تخریب کاری، خوف و ہراس اور خون ریزی کے خاتمہ کا داعی ہے۔ وہ رنگ، نسل، مذہب، عقیدہ اور وطن کی تفریق و امتیاز کے بغیر ہر انسان کو (سوائے محارب کے) جینے کا حق دیتا، اس کی جان و مال اور عزت و آبرو کے تحفظ کو یقینی بناتا اور اس کے دیگر انسانی حقوق کی حفاظت و پاسداری کی تعلیم دیتا ہے۔ اسی طرح ہر انسان کے ساتھ نیکی، احسان کا بدلہ احسان و شکر یہ اور ہر قسم کی خیانت و دھوکہ دہی سے ممانعت بھی اسلام کی بنیادی تعلیم ہے۔ پیغمبر اسلام ﷺ کے جوامع الکلم کے شاہکار ارشاد پر مشتمل شریعت کا عام اصول ہے کہ ”لا ضرر و لا ضرار“، یعنی کسی کو تکلیف دینا ہے اور نہ خود تکلیف اٹھانا ہے۔ اسلام کی انہی تعلیمات کے پیش نظر فقہاء نے تجارت کی غرض سے دار الحرب میں داخل ہونے والے مسلمان تاجر کیلئے کفار کے جان و مال سے تعرض کا ناجائز بلکہ نادر قرار دیا ہے۔ چنانچہ علامہ مرغینانی نے لکھا ہے:

غیر مسلم حکومت کی اطاعت

”اذا دخل المسلم دار الحرب تاجراً فلا يحل له ان يتعرض بشئ من اموالهم ولا من ذمائهم لانه ضمن ان لا يتعرض لهم بالاستيमान فالتعرض بعد ذلك يكون غدرأ والغدر حرام الا اذا غدر بهم ملكهم فاخذ اموالهم او حبسهم او فعل غيرہ بعلم الملك ولم يمنعه لانهم هم الذين نقضوا العهد بخلاف الاسير لانه غير مستامن فيباح له التعرض وان اطلقوه طوعاً، ۲

(اگر کوئی مسلمان بغرض تجارت دارالحرب میں داخل ہوا تو اس کے لئے حلال (جائز) نہیں کہ کفار کے مالوں یا جانوں سے کچھ تعرض کرے۔ کیونکہ اس نے اپنے امان لینے سے یہ عہد کر لیا کہ کفار سے تعرض نہیں کرے گا تو اس کا تعرض کرنا غدر (دھوکہ) ہے اور غدر بلا جماع حرام ہے، لیکن اگر مسلمان تاجر کے ساتھ کفار کے بادشاہ یا حکومت نے غدر کیا اور ان کے اموال پھین لینے یا ان کو قید کر دیا، یا حکومت کے علم کے باوجود دوسرے کفار نے ایسا کیا اور بادشاہ نے نہیں روکا تو مسلمان تاجر پر عہد نہیں رہا۔ کیونکہ کفار نے خود عہد توڑا۔ بخلاف اس کے اگر کفار کسی مسلمان کو قید کر کے اپنے ملک میں لے گئے تو وہ جو چاہے کرے، کیونکہ اس نے امان کا عہد نامہ نہیں کیا ہے۔ بس اس کو ہر طرح کا تعرض مباح ہے، اگرچہ کافروں نے اس کو اپنی خوشی سے رہا کیا ہو)۔

یہ حکم اس مسلمان کا ہے جو مستقل شہری تو اسلامی ریاست کا ہے مگر عارضی طور پر تجارت یا کسی دوسری غرض سے امن و امان کا عہد کر کے (ویزہ لے کر) دارالحرب میں داخل ہوتا ہے۔ اب جو مسلمان مستقل شہری ہی کسی غیر مسلم ملک کا ہے تو اس کیلئے بدرجہ اولیٰ ضروری ہوگا کہ وہاں حکومت کیلئے امن و امان کا کوئی مسئلہ پیدا نہ کرے۔ کیونکہ شہری ہونے کے ناطے سے گویا اس کا حکومت کے ساتھ یہ معاہدہ ہے کہ حکومت اس کے جان و مال اور دوسرے حقوق کے تحفظ کی ضامن ہوگی اور یہ حکومت کے قوانین نیز اسے کوئی فائدہ نہیں تو کم از کم اسے کوئی نقصان نہ پہنچانے کا پابند ہوگا اور اور معاہدہ اور شرط کی پابندی کا شرعی و اخلاقی طور پر ضروری ہونا اور ہر قسم کی بدعہدی، خیانت اور فریب کاری کا شرعاً ممنوع ہونا محتاج بیان نہیں۔

علاوہ ازیں ارشاد ربانی: ﴿فَمَا اسْتَقَامُوا لَكُمْ فَاسْتَقِيمُوا لَهُمْ﴾ (جب تک وہ لوگ تمہارے ساتھ سیدھے رہیں تم بھی ان کے ساتھ سیدھے رہو) کی رو سے بھی عدم اطاعت اور بے وفائی کا جواز نہیں بنتا۔ لہذا غیر مسلم ملک میں رہتے ہوئے وہاں کی غیر مسلم حکومت کی اطاعت، وفاداری اور تعاون

غیر مسلم حکومت کی اطاعت

سے اگر کسی مسلمان کے بنیادی عقائد پر زونہیں پڑتی، اس کی جان و مال کے تحفظ اور حلال حرام کا مسئلہ پیدا نہیں ہوتا اور نہ ہی اس میں کسی دوسرے اسلامی ملک اور امت مسلمہ کا مجموعی طور پر کوئی نقصان ہے اور اس کے برعکس یعنی عدم اطاعت و وفاداری کی صورت میں اسے جانی مالی اور مذہبی اعتبار سے کئی آزمائشوں سے دوچار ہونا پڑتا ہے۔ تو مشہور فقہی اصول ”من ابتلی ببلیتین فعلیہ ان یختار اھونھما“، مع کی رو سے غیر مسلم حکومت کی اطاعت و وفاداری اور اس کے ساتھ جائز تعاون میں شرعاً کوئی قباحت اور حرج نظر نہیں آتا۔

اس کے علاوہ تمام احکام شریعت میں بُسر (آسانی) پائے جانے کے بارے میں ارشاد الہی ہے:

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾^۱

(اللہ کریم تمہارے حق میں آسانی چاہتا ہے اور تمہارے حق میں دشواری نہیں چاہتا)

اس آیت کی تفسیر میں مشہور حنفی فقیہ اور مفسر امام ابوبکر رصاصؒ فرماتے ہیں:

”وهذه الآية أصل في أن كل ما يضر بالإنسان ويجهد ويجلب له مرضاً أو يزيد في مرضه أنه غير مكلف به لأن ذلك خلاف اليسر نحو من يقدر على المشي إلى الحج ولا يجد زادا وراحلة فقد دلت الآية أنه غير مكلف به على هذا الوجه لمخالفة اليسر“۔

(یہ آیت کریمہ اس چیز میں ایک مستقل اصل ہے کہ ہر وہ حکم جو انسان کو نقصان پہنچائے، اسے مشقت میں ڈالے اور اس کے واسطے بیماری یا بیماری میں اضافہ کا باعث بنے تو انسان ایسے حکم کا مکلف نہیں کیونکہ وہ حکم بُسر (آسانی) کے خلاف ہے۔ مثلاً یہ کہ ایک آدمی حج کیلئے چلنے پر تو قدرت رکھتا ہے مگر زاوراہ اور سواری اس کے پاس نہیں تو یہ آیت اس امر پر دلالت کرتی ہے کہ وہ اس صورت میں حج کا مکلف نہیں۔ کیونکہ ایسی صورت میں حج کا مکلف ٹھہرانا بُسر کے خلاف ہے)۔

البتہ کسی غیر مسلم حکومت کے ساتھ کسی بھی نیت سے ایسے تعاون یا ایسی وفاداری اور خیر خواہی کی گنجائش نظر نہیں آتی جس کے نتیجے میں کسی اسلامی حکومت کے مفادات کو نقصان پہنچنے کا اندیشہ ہو۔ جس کی نظیر فتح

غیر مسلم حکومت کی اطاعت

مکہ سے پہلے محض اہل مکہ کی ہمدردیاں حاصل کرنے کے لیے (نہ کہ کسی بد نیتی سے) بدری صحابی حضرت حاطب بن ابی بلتعہؓ کا وہ خفیہ خط ہے جسے انہوں نے اہل مکہ کے لیے ریاست مدینہ کی جاسوسی کرتے ہوئے لکھوا کر ایک خاتون کے ہاتھ روانہ کیا تو حضور ﷺ نے نگاہ نبوت سے دیکھ کر حضرت علی المرتضیٰؓ اور دیگر دو صحابہ کے ذریعے رستے سے اس خط کو برآمد کروالیا اور حضرت حاطبؓ سے فرمایا: یا حاطب! ساھذا؟ حاطب یہ کیا ماہرا ہے؟ مگر جب انہوں نے عذر پیش کیا تو اس جرم پر حضرت عمرؓ کی اس خواہش کے باوجود کہ ان کی گردن اڑا دی جائے، آپ ﷺ نے ان کا عذر قبول کرتے ہوئے معاف فرما دیا۔ ۵

اسی طرح نبی رحمت ﷺ نے حضرت ابوموسیٰ اشعریؓ اور حضرت معاذ بن جبلؓ کو عامل بنا کر یمن یمن بھیجا تو یہ ہدایت فرمائی کہ:

”یسروا لاتعسروا وبشروا ولا تنفروا وتطوعا، ۱

(احکام کے نفاذ میں اہل یمن پر آسانیاں پیدا کرنا اور دشواریاں پیدا نہ کرنا۔ اسی طرح انہیں اطاعت پر اجرو ثواب کی بشارت سنانا اور (ڈرا ڈرا کر) دین سے تنفر نہ کر دینا۔ نیز تمام امور میں موافقت پیدا کرنے کی کوشش کرنا)

ایک دوسری حدیث میں حضرت انس بن مالکؓ سے مروی ہے کہ:

”قال النبی ﷺ یسروا ولا تعسروا وسکنوا ولا تنفروا، ۲

(نبی اکرم ﷺ نے فرمایا: لوگوں کیلئے احکام میں آسانی پیدا کرو اور تنگی پیدا نہ کرو۔ ہندگان خدا کو دین کی طرف رغبت دلاؤ نہ کہ انہیں دین سے دور کرو)

قرآن وحدیث کی ان تصریحات اور ان تصریحات پر مبنی فقہی قواعد ”المشقة تجلب التیسیر،“ اور ”الامر اذا ضاق اتسع،“ (A-۷) کی رو سے غیر مسلم ممالک میں آباد مسلمان اپنی غیر مسلم حکومتوں کی جائز امور میں اطاعت و وفاداری کر کے اپنے لئے معاشرتی، معاشی، سیاسی اور دینی اعتبار سے آسانی کا سامان کریں گے نہ کہ اس کے برعکس طرز عمل اختیار کر کے خواہ مخواہ جنگی میں مبتلا ہوں گے)

غیر مسلم حکومت کی اطاعت

اس تمہید اور اصولی بات کے بعد اب اس سلسلے میں جنوبی ایشیاء کے علماء و فقہاء کی چند آراء و فتاویٰ ملاحظہ فرمائیے:

صاحب فتاویٰ غیاثیہ کا فتویٰ:

علامہ داؤد بن یوسف الخطیب نے اپنے مشہور فتاویٰ ”الفتاویٰ الغیاثیہ“ میں مجتہدانہ انداز میں غیر مسلم حکومت کی اطاعت کے جواز کا فتویٰ دیتے ہوئے لکھا ہے:

”وهذه البلية الواقعة في زماننا باستيلاء الكفار على بعض ديارنا لا بد من معرفة حكمها والحق في ذلك ان ما في ايديهم من بلاد المسلمين فهو دار الاسلام بلا شك لانها غير متاخمة متصلة ببلادهم ولا نهم لم يظهر وافيها احكامهم بل القضاة والحكام مسلمون باحكام الملة كيف وهم يرجعون الى علماء هذه الملة ويتحاكمون اليهم ومن وافقهم من المسلمين فهو فاسق لا مرتد ولا كافر وتسميتهم كافرين من اكبر الكبائر لانها تنفير عن الاسلام وتقليل لسواده واغراء على الكفر واما الملوك الذين يطعونهم عن ضرورة فهم على صحة الاسلام والحمد لله وان كانت طاعتهم لامن ضرورة فكذلك لكنهم فساق فكل بلد فيه وال مسلم من جهتهم تجوز فيه اقامة الجمعة والاعياد وله اخذ الخراج وتقليد القضاة وتزويج اليتامى وطاعته لهم نوع موادة او مخادعة واما البلاد التي عليها لالة الكفار من بلاد المسلمين فانه يجوز للمسلمين اقامة الجمع والاعياد ونصب القاضي بتراضى المسلمين ويجب على المسلمين ان يلتمسوا منهم واليا مسلما والمعلوم من حالهم انهم لا يضايقون بذلك وعسى الله ان ياتي بالفتح او امر من عنده“

(اور یہ آراء کس جو ہمارے زمانے میں ہمارے بعض اسلامی ممالک پر کفار کے غلبہ کے صورت میں واقع ہوئی ہے تو ضروری ہے کہ اس کا شرعی حکم معلوم کیا جائے اور اس معاملے

غیر مسلم حکومت کی اطاعت

میں حق/ اصل بات یہ ہے کہ مسلمان ممالک میں سے جو علاقے ان کے قبضہ میں ہیں تو وہ بلاشبہ دارالاسلام ہی ہیں کیونکہ وہ ان کے ممالک (دارالحرب) سے متصل نہیں ہیں۔ دوسرے انہوں نے ان ممالک میں اپنے احکام کو نافذ نہیں کیے بلکہ وہاں کے قاضی اور حکام ملت اسلامیہ کے تمام احکام کو تسلیم کرنے والے ہیں اور وہ ملت اسلامیہ کے علماء کی طرف رجوع کرتے ہیں اور ان کے پاس (فیصلہ کیلئے) مقدمات لے جاتے ہیں۔ اور (ہنا بریں) مسلمانوں میں سے جو آدمی کسی معاملہ میں ان کی موافقت کرے تو وہ (زیادہ سے زیادہ) فاسق ہے نہ کہ مرتد اور نہ ہی کافر۔ اور ایسے مسلمانوں کو کافر قرار دینا سب سے بڑا کبیرہ گناہ ہے کیونکہ یہ طرز عمل انہیں اسلام سے متنفر کرنے، مسلمانوں کی تعداد کو کم کرنے اور انہیں کفر پر برا بھینٹہ کرنے کے مترادف ہے۔ باقی رہے وہ مسلمان بادشاہ جو کسی ضرورت کے باعث ان کی اطاعت کرتے ہیں تو بحمد اللہ وہ بھی صحت اسلام پر قائم ہیں اور اگر ان (مسلمان حکمرانوں) کی اطاعت کسی ضرورت کے بغیر ہے تو بھی یہی حکم ہوگا۔ البتہ اس صورت میں ان پر فاسق کا اطلاق ہوگا۔ پس ہر وہ ملک/ علاقہ جس میں ان (کفار) کی طرف سے کوئی مسلمان عامل/ گورنر مقرر ہے تو اس شہر میں نماز جمعہ و عیدین کا قیام جائز ہے اور اس مسلمان عامل کیلئے جائز ہے کہ وہ خراج وصول کرے، قاضیوں کا تقرر کرے اور یتیم بچوں کی شادیوں کا انتظام کرے اور اس کی طرف سے کفار کی طاعت و فرمانبرداری ایک قسم کی مصالحت یا (ان کے ظلم و شر سے بچاؤ کا) حیلہ ہے۔ اور اسی طرح وہ علاقے جن پر کفار گورنر تعینات ہیں تو وہاں بھی اہل اسلام کیلئے جائز ہے کہ جمعہ و عیدین کی نماز قائم کریں اور مسلمانوں کی باہمی رضامندی سے اپنا قاضی متعین کریں (جو ان کے درمیان شریعت کے مطابق فیصلے کرے) اور (اس کے ساتھ ساتھ) مسلمانوں پر واجب ہے کہ وہ ان سے مسلمان گورنر تعینات کرنے کا مطالبہ کریں اور ان کے ظاہر حال سے معلوم ہوتا ہے کہ وہ اس معاملے میں سختی نہیں کریں گے اور اللہ کی رحمت سے بچیں کہ وہ مسلمانوں کیلئے فتح و کامیابی کا دروازہ کھول دے یا اپنی بارگاہ رحمت سے کوئی اور راستہ پیدا فرمادے۔

صاحب فتاویٰ تاتارخانیہ اور خزائنہ الروایات کا فتویٰ

صاحب الفتاویٰ التاتارخانیہ علامہ عالم بن العلاء الانصاری الدہلوی (م ۸۶۷ھ) اور صاحب فتاویٰ

غیر مسلم حکومت کی اطاعت

خزانہ الروایات قاضی جکن حنفی نے بھی غیر مسلم حکومت کی اطاعت کے جواز کا فتویٰ دیا ہے اور دلیل میں الفاظ کے قدرے اختلاف کے ساتھ فتاویٰ غیاثیہ کی درج بالا عبارت ہی پیش کی ہے۔ ۱۱

علامہ شبلی نعمانی کا نقطہ نظر

علامہ شبلی نعمانی نے اپنے مقالات جلد اول (مذہبی) کے مقالہ ”مسلمانوں کو غیر مذہب حکومت کا محکوم ہو کر یکسر رہنا چاہیے، میں نبی اکرم ﷺ کے حکم سے حبشہ کی طرف ہجرت کر جانے والے صحابہؓ کی حبشہ کے عیسائی حاکم نجاشی کی حکومت کے ساتھ وفا شعار اور اطاعت شعار کی کے واقعہ ۱۲، دوسرے درمختار کی عبارت ”یفسر ض علینا اتباعہم، ۱۳“ (یعنی کفار اگر کسی مسلمان ملک پر قابض ہو جائیں تو ہمارے اوپر ان کی اتباع واجب ہوگی) تیسرے غیر مسلم حکومتوں میں متعدد کبار علماء کے بڑے بڑے عہدے قبول کرنے کے کئی واقعات سے استدلال کرتے ہوئے لکھا ہے:

”واقعات مذکورہ بالا سے تم کو معلوم ہو گا کہ رسول اللہ ﷺ کے عہد زریں سے لے کر آج تک مسلمانوں کا ہمیشہ یہ شعار رہا کہ وہ جس حکومت کے زیر اثر رہتے، اس کے وفادار اور اطاعت گزار رہتے۔ یہ صرف ان کا طرز عمل نہ تھا بلکہ ان کے مذہب کی تعلیم تھی۔ جو قرآن مجید، حدیث، فقہ سب میں کثایتاً اور صراحتاً مذکور ہے،“

ماقصہ سکندر و دارا نہ خواندہ ایم
از سن بجز حکایت مہر وفا پیر (۱۴)

مفتی کفایت اللہ دہلویؒ کا فتویٰ:

برصغیر کے مشہور مفتی مولانا محمد کفایت اللہ دہلوی نے درج ذیل سوال کے جواب میں غیر مسلم حکومت کی اطاعت کے جواز کا فتویٰ دیا ہے۔

سوال: کیا مسلمانوں کو کسی غیر مسلم جماعت یا کسی غیر مسلم سردار کی سرکاری قبول کرنا جائز ہے؟ (اسی طرح)

کیا مسلمانوں کو کسی غیر مسلم جماعت یا کسی غیر مسلم رہنما کے حکم پر عمل کرنا جائز ہے؟

غیر مسلم حکومت کی اطاعت

جواب: سلامی امور میں غیر مسلم کی سرداری قبول کرنی درست نہیں۔ سیاسی امور یا اقتصادیات میں غیر مسلموں کی شرکت یا ان کی صدارت میں کام کرنا کسی مجبوری سے ان کی قیادت تسلیم کرنا منع نہیں ہے۔ جیسے میونسپلٹیوں میں غیر مسلم کی چیئرمینی یا کونسلوں میں غیر مسلم کی پریذیڈنسی یا پولیس کی ملازمت میں غیر مسلم افسر کی قیادت یا فوج میں غیر مسلم افسر کی اطاعت یا دوکان میں غیر مسلم کی شرکت یا انگریزی حکومت اور اس کے قانون کی تعمیل کرنا یا غیر مسلم ڈاکٹر یا طبیب کی ہدایات پر عمل کرنا ۱۵۱

۲۔ غیر مسلم حکومت کی ملازمت کا مسئلہ

کسی غیر مسلم حکومت کے ساتھ تعلق کی ایک صورت اس میں باقاعدہ سرکاری طور پر ملازمت اختیار کرنا بھی ہے۔ ایسا تعلق یا ملازمت شرعاً جائز ہے یا نہیں؟ اور اس بارے میں جنوبی ایشیاء/ برصغیر کے فقہاء اور مفتی صاحبان کی کیا رائے ہے؟ اس کی تفصیل میں جانے سے قبل اتنی وضاحت بے جا نہ ہوگی کہ یہ بات تو قرآن و حدیث کی نصوص اور فقہاء اسلام کی تصریحات کے مطابق طے اور متفق علیہ ہے کہ شراب اور سود وغیرہ جیسے شرعی طور پر کسی ناجائز اور حرام و ممنوع کام کیلئے نوکری/ اجارہ کرنا مطلقاً ناجائز اور حرام ہے۔ جس کے دلائل کی تفصیلات میں جانا خواہ خواہ کی طوالت کا باعث ہوگا۔ البتہ غور طلب مسئلہ صرف یہ ہے کہ آیا شرعاً مباح و جائز کام کیلئے کسی غیر مسلم حکومت کی نوکری کرنے یا اس کا کوئی سرکاری عہدہ قبول کرنے کا مسلمان کیلئے کوئی جواز ہے یا نہیں؟ اور جنوبی ایشیاء/ برصغیر کے فقہاء اس بارے میں کیا رائے رکھتے ہیں؟ تو اس سلسلے میں برصغیر کے چند مشہور علماء و فقہاء کے فتاویٰ ملاحظہ ہوں:

شاہ عبدالعزیز محدث دہلویؒ کا فتویٰ:

”نصاری کی نوکری بلکہ سب کفار کی نوکری کی چند قسمیں ہیں۔ بعض مباح اور بعض مستحب ہیں۔ بعض حرام اور بعض کبیرہ قریب کفر کے ہے۔ اس کی تفصیل یہ ہے کہ اگر کافر کی نوکری میں یہ کام کرنا ہو کہ رسوم و صالطہ کو مقرر کرنا ہو۔ اور کوئی ایسا کام کرنا ہو کہ اس کا سرانجام بہتر ہو۔ مثلاً چور اور ڈاکوؤں کو دفع کرنا ہو یا عدالت میں شرع کے مطابق فتویٰ دینا یا لوگوں کے آرام کیلئے بل بنانا یا ایسی عمارت بنانا یا اس کی مرمت کرنا ہو کہ اس

غیر مسلم حکومت کی اطاعت

سے لوگوں کو آرام ہو یا ایسا ہی کوئی اور کام عام لوگوں کے فائدہ کیلئے کرنا ہو تو ایسی نوکری بلاشبہ جائز ہے بلکہ مستحب ہے۔ اس کا ثبوت اس طرح ہوتا ہے کہ حضرت یوسف علی نبینا وعلیہ الصلوٰۃ والسلام نے بادشاہ مصر سے درخواست کی کہ مصر کے خزانہ کا داروغہ آپ کو مقرر کیا جائے اور منظور یہ تھا کہ خزانہ کے لوگوں کے دینے میں انصاف ہو حالانکہ اس وقت وہ بادشاہ مصر کا فر تھا۔

اور حضرت موسیٰ علی نبینا وعلیہ الصلوٰۃ والسلام کی والدہ نے فرعون کی نوکری کی تھی۔ اس کام کیلئے کہ حضرت موسیٰ علیہ السلام کو دودھ پلائیں۔ اور اگر کوئی شخص کافر کی نوکری کسی دوسرے کام کیلئے کرے اور کفار کے ساتھ اختلاف لازم آئے اور اس نوکری میں رسوم اور امور خلاف شرع کے دیکھنے کا اتفاق ہوا کرے اور اعانت ظلم میں ہو۔ مثلاً محرمی اور خدمت گاری یا سپاہی کا کام ہے یا اس نوکری میں حد سے زیادہ ان کی تعظیم کرنا پڑے اور ان کے سامنے بیٹھنے اور کھڑے ہونے سے اپنے کو ذلیل کرنا پڑے تو ایسی نوکری حرام ہے۔ اگر ان کی نوکری یہ کام ہو کہ کسی مسلمان کو قتل کرنا ہو یا کسی ریاست کو درہم برہم کرنا ہو یا کفر کو رواج دینا ہو اور یہ تلاش کرنا ہو کہ اسلام میں کون کون امر قابل طعن ہے تو ایسی نوکری نہایت کبیرہ گناہ ہے اور کفر کے قریب ہے، ۱۶۔

اسی طرح حضرت شاہ صاحب موصوف انگریز کی نوکری کرنا جائز ہے یا نہیں؟ کے سوال کے جواب میں فرماتے ہیں:

”اگر نوکری میں ایسے کام کرنے کا خدشہ ہو جو کہ کبیرہ گناہ ہے مثلاً فوج کی نوکری ہو اور خدشہ ہو کہ اہل اسلام کے ساتھ مقابلہ کرنا پڑے گا۔ یا خدمت گاری کی نوکری ہو اور خدشہ ہو کہ شراب اور مردار اور خنزیر کا گوشت لانا ہو گا تو اس کی نوکری اور روزگار کرنا منع ہے اور جس نوکری اور روزگار میں اس طرح کی منہیات نہ ہوں۔ مثلاً اس نوکری میں یہ کام ہو کہ عدالت کے امور لکھے جائیں یا مثلاً منشی گیری کا کام ہو، یا قافلہ پہنچانے کا کام ہو، یا اس طرح کا اور کوئی دوسرا کام ہو تو اس طرح کی نوکری اور روزگار منع نہیں ہے، ۱۷۔

علی ہذا القیاس انگریز حکومت کی طرف سے سرکاری مفتی کا منصب قبول کرنے کیلئے کسی عالم دین کو بھجوانے کی افواہ پر مشتمل حضرت شاہ غلام علی صاحبؒ کے ایک تشویشی مکتوب کے جواب میں شاہ عبدالعزیز محدث

غیر مسلم حکومت کی اطاعت

دہلوی تحریر فرماتے ہیں کہ انگریز حکومت کی طرف سے مجاز آدمی کی اس تحریری یقین دہانی کے بعد کہ: ”ہرگز اس عالم کو اختلاف فرنگیوں کے ساتھ نہ ہوگا۔ نہ ان کو حکم نامہ شروع کی تعمیل کیلئے تکلیف دی جائے گی بلکہ وہ عالم کسی علیحدہ مکان میں شہر میں مستقل طور پر خود قیام پذیر رہیں گے اور موافق شرع محمدی علی صاحبہا الصلوٰۃ والسلام کے بے تاہل و بے وسواس حکم دیتے رہیں گے، جب ان کے خطوط اس مضمون کے وارد ہوئے تو غور کیا گیا کہ ایسے معاملات کفار کے ساتھ کرنا کہ یہ بددکرنا ہے رواج دینے میں احکام شرعیہ کے شرعاً جائز ہے یا ناجائز ہے؟ تو حق تعالیٰ کی توفیق سے یہ آیت دل میں گزری:

﴿وَقَالَ الْمَلِكُ أَتُؤْمِنُ بِهِ أَمْ تَخْلُصُهُ لِنَفْسِي فَلَمَّا كَلَّمَهُ قَالَ إِنَّكَ الْيَوْمَ

لَدَيْنَا مَكِينٌ أَمِينٌ ط قَالَ أَجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلَيْكُمْ﴾

(اور کہا بادشاہ نے کہ لے آؤ میرے پاس ان کو یعنی حضرت یوسفؑ کو کہ میں ان کو اپنا مقرب بناؤں۔ پس جب بات کی ان سے تو کہا تحقیق کہ آپ آج ہمارے نزدیک صاحب مرتبہ اماندار ہیں۔ کہا حضرت یوسفؑ نے کہ تو مقرر کر مجھ کو زمین کے خزانوں پر تحقیق کہ میں نگہبانی کرنے والا خوب جاننے والا ہوں)

”قال البيضاوي فيه دليل على جواز طلب التولية و اظهار انه مستعد لها و التولي من يد الكافر اذا علم انه لا سبيل الى اقامة الحق و السياسة الا بالاستظهار به“

(یعنی کہا بیضاوی نے کہ یہ دلیل ہے اس امر کیلئے کہ جائز ہے طلب تولیت اور اپنی آمادگی تولیت کیلئے ظاہر کرنا اور حاکم مقرر کرنا کافر کی طرف سے جب معلوم ہو کہ اقامت حق اور سیاست کیلئے سوا اس کے اور کوئی سبیل نہیں کہ کافر سے مدد لی جائے، یہ مضمون بیضاوی کے قول مذکور کا ہے) ۱۸۱

مولانا عبدالحی فرنگی محلیؒ کا فتویٰ:

مشہور فقہ مولانا عبدالحی فرنگی محلیؒ نے ایک سوال کہ انگریزوں کی نوکریوں میں سے کوئی نوکری حلال اور کوئی حرام ہے؟ دوسرے آیت قرآنی ﴿وَمَنْ لَّمْ يَحْكَمْ بِمَا أَنزَلَ اللَّهُ فَأُولَئِكَ هُمُ الْكَافِرُونَ﴾ کی کیا تاویل ہے؟ کے جواب میں تحریر فرمایا ہے کہ:

غیر مسلم حکومت کی اطاعت

”جس نوکری میں اجرائے احکام غیر شرعیہ و احکام ظلم کے اجرا کی پابندی نہ ہو وہ درست ہے اور جن میں ان کی پابندی ہو وہ حرام ہیں اور جو ان کی اطاعت کریں اور خلاف شرع احکام جاری کریں وہ فاسق ہیں نہ کافر جیسا کہ اللہ تعالیٰ نے فرمایا ہے: ”وَمَنْ لَمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفَاسِقُونَ“، یعنی جو لوگ قرآن شریف کے خلاف حکم کرتے ہیں وہ فاسق ہیں اور آیت ﴿وَمَنْ لَمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الظَّالِمُونَ﴾ اور آیت ﴿فَأُولَٰئِكَ هُمُ الْكَافِرُونَ﴾ یہود وغیرہ کے حق میں ہے نہ کہ اہل اسلام کے حق میں یا اس سے کفر عملی مراد ہے یا ان احکام خلاف شرع کے اچھا اور حلال جاننے والوں پر محمول ہے۔ تفسیر جامع البیان میں ہے: ”نزلت فی اہل الکتاب دون من اساء من هذه الامة ومن تركه عمدا و اجاز و هو يعلم فهو من الکافرين اوليس بکفر ينقل عن الملكة ولكن کفر دون کفر“، یعنی یہ آیت اہل کتاب کے متعلق نازل ہوئی ہے۔ اس امت کے گنہگاروں کے متعلق نہیں یا یہ مطلب ہے کہ اس امت کے جو لوگ عدا حکم خدا کو چھوڑ دیں یا اس کے خلاف کی اجازت دیں اور حکم کو جانتے ہوں تو کافر ہیں یا اس کفر سے مراد ایسا کفر ہے جس سے آدمی دین سے خارج نہیں ہوتا بلکہ کفر میں مراتب ہیں۔ بعض بعض سے گھٹ کر ہیں اور رسالہ احکام الاراضی میں ہے ”من يطعمهم غير ضرورة فهو على صحة الاسلام وان كانت اطاعتهم لاعتن ضرورة فکذلک لکنهم فساق“، یعنی جو لوگ بضرورت ایسوں کی اطاعت کریں ان کا اسلام صحیح ہے اور اگر بلا ضرورت ہو تب بھی ان کا اسلام صحیح ہے لیکن وہ لوگ فاسق ہیں ۱۹

مولانا خالد سیف اللہ رحمانی کی رائے:

عصر حاضر میں انڈیا کے نامور فقید مولانا خالد سیف اللہ رحمانی غیر اسلامی حکومت میں کلیدی عہدوں پر فائز ہونے کے جواز کے بارے میں فرماتے ہیں:

غیر مسلم حکومت کی اطاعت

”ایک اہم سوال یہ ہے کہ ایک غیر اسلامی مملکت کے کلیدی عہدوں، صدارت، وزارت، تحفظ و دفاع، عدلیہ اور رکنیت پارلیمنٹ پر فائز ہونا جائز ہوگا یا نہیں؟ جبکہ ایسی ملازمتوں میں سیکولر اور غیر مذہبی ریاست ہونے کے لحاظ سے اسلامی قانون اور منصوص احکام کے خلاف فیصلوں میں شریک ہونا اور اس کی تحفید کا ذریعہ بننا پڑے گا۔

اصولی طور پر ظاہر ہے کہ یہ بات جائز نہ ہوگی۔ اس لئے کہ کسی صیغہ کی ملازمت سے بڑھ کر یہ بات ہے کہ وہ کسی گنہگار نہ اور خلاف شرع فیصلہ کا اور اس کے نفاذ اور ترویج کا ذریعہ بنے اور عملاً حاکمیت الہی کا انکار کرے۔

مگر اس کا دوسرا پہلو یہ ہے کہ اگر مسلمان ایسی ملازمتوں سے یکسر کنارہ کش اور سبکدوش ہو جائیں تو اس بات کا قوی اندیشہ ہے کہ اسلام کے بچے کچھے آغا اور مسلمانوں کے دینی، تہذیبی اور دنیوی مفادات کا تحفظ دشوار ہو جائے گا اور مسلمان اس مملکت میں سیاسی اعتبار سے مفلوج، تہذیبی اور مذہبی لحاظ سے مجبوراً اور اچھوت شہری بن کر رہ جائیں گے۔ اس لئے اس اہم تر مصلحت کو پیش نظر رکھتے ہوئے ایسے عہدوں کو بھی قبول کیا جائے گا، بلکہ مصلحت ان کے حصول کی کوشش کی جائے گی البتہ دل میں اس غیر اسلامی نظام کی طرف سے ایک جیہن، اس پر بے اطمینانی اور اسلام کی بالاتری کا احساس تازہ رہنا چاہیے اور موجودہ حالات کو ایک مجبوری کے طور پر گوارا کرتے رہنا چاہیے۔ اس کی واضح نظیر حضرت یوسف علیہ السلام کا فرعون مصر کے خزانہ کی وزارت کی ذمہ داری قبول کرنا۔ بلکہ اس کیلئے اپنے آپ کو پیش کرنا ہے۔ ۲۰

مولانا رحمانی موصوف زیر بحث مسئلہ میں ایک دوسری جگہ لکھتے ہیں:

”ان حکومتوں میں ایسی ملازمتوں اور عہدوں کا قبول کرنا جن میں براہ راست کسی خلاف شریعت کام کا ارتکاب لازم نہ آتا ہو، مسلمانوں کیلئے جائز ہے اور سودی ادارے، ایسے مالیاتی ادارے جو قمار پر قائم ہوں، شراب کے کارخانے اور کسی بھی ناجائز اور حرام صنعت میں مسلمانوں کا ملازمت اختیار کرنا جائز نہیں۔ احادیث سے

غیر مسلم حکومت کی اطاعت

ثابت ہے کہ غیر مسلموں کے یہاں مسلمان اجبرہ سکتا ہے۔ چنانچہ امام بخاریؒ نے مشرکین کی ملازمت اختیار کرنے کے جواز پر ایک مستقل باب قائم فرمایا ہے 'باب هل يؤاجر نفسه من مشرك في ارض الحرب'،، (بخاری ۳۰۴/۱) ۲۱

مفتی محمد تقی عثمانی کی رائے:

پاکستان کے مشہور مفتی محمد تقی عثمانی نے امریکہ یا کسی بھی غیر مسلم حکومت کے سرکاری جج کے میں ملازمت کے جواز کے سلسلے میں ایک سوال کے جواب میں فرمایا ہے:

”امریکی حکومت یا دوسری غیر مسلم حکومتوں کے سرکاری محکموں میں ملازمت اختیار کرنے میں کوئی حرج نہیں۔ اسی طرح اپنی توانائی کے جج کے میں اور جنگی حکمت عملی کے تحقیقی ادارے میں بھی کام کرنے میں کوئی حرج نہیں۔ لیکن اگر اس کے ذمہ کوئی ایسا عمل کیا جائے جس میں کسی بھی ملک یا شہر کے عام مسلمانوں کو ضرر لاحق ہو تا ہو تو اس عمل سے اجتناب کرنا اور اس معاملے میں ان کے ساتھ تعاون نہ کرنا واجب ہے۔ چاہے اس اجتناب کیلئے اس کو اپنی ملازمت سے استعفاء ہی کیوں نہ دینا پڑے۔ واللہ اعلم، ۲۲

سید ندیر حسین محدث دہلوی کا فتویٰ:

مشہور اہل حدیث عالم سید ندیر حسین محدث دہلوی (م ۱۹۰۰ء) انگریز حکومت میں تحصیلداری کی ملازمت کے جائز یا ناجائز ہونے کے ایک سوال کے جواب میں فرماتے ہیں:

”..... باقی رہی نوکری کفار کی، ہواگریہ نوکری اصلاح مصالح و دفع شرور و مفاسد مشل دفع شرور و داں و قطاع الطريق و بناء قناطر و مہمان سرائے وغیر ذالک ممالا محذور فیہ شرعا پر ہے، تو جائز ہے۔ حضرت یوسفؑ نے حاکم کافر سے دار ونگی خزانہ مصر بغرض اقامت عدل در خواست کی، اور موسیٰؑ کی والدہ نے فرعون کی نوکری دودھ پلانے پر قبول کی۔ اور اگر یہ نوکری ممنوعات شرعیہ و معاصی پر ہے جیسے لشکر و فوج کو مہیا کرنا واسطے قتال

غیر مسلم حکومت کی اطاعت

اہل اسلام کے، ایسی نوکری ہے جس میں ناجائز احکام کا عمل میں لانا یا جاری کرنا پڑتا ہے

تو ناجائز ہے..... واللہ اعلم ۲۳

مولانا گوہر رحمٰن کی رائے:

مولانا موصوف نے کسی سیکولر ریاست کی ملازمت یا حکومتی عہدہ قبول کرنے کے ایک سوال کے جواب میں

لکھا ہے:

”..... لادین ریاستوں میں سرکاری ملازمت تو جائز نہیں ہے جس میں براہ راست

غیر شرعی کام کرنا ملازم کی ڈیوٹی میں شامل ہو۔ اس لئے کہ یہ تعاون بالاثم ہے جو اضطراری

حالت کے علاوہ دوسرے تمام حالات میں ممنوع ہے۔ اضطرار مطلق حاجت یا معاشی

پریشانی کو نہیں کہا جاتا بلکہ جب موت یا قریب الموت ہونے کا یقین یا ظن غالب ہو تو ایسی

حالت میں بقدر ضرورت ممنوع چیز کے استعمال یا ممنوع کام کرنے کی رخصت مل جاتی

ہے۔

لہذا اگر ملازمت ایسی ہو جس کے دوران کسی غیر شرعی کام کرنے کی کوئی پابندی

نہ ہو بلکہ جو کام ملازم کے سپرد کیا گیا ہو وہ شریعت میں جائز اور مباح ہو تو ایسی ملازمت

کرنے پر شرعاً کوئی پابندی نہیں ہے۔ اس لئے کہ یہ براہ راست تعاون بالاثم نہیں

ہے، ۲۴

۳۔ غیر مسلم حکومت کے خلاف احتجاج کا مسئلہ

غیر مسلم حکومت اگر مذہبی قانونی آئینی اور انسانی و شخصی حقوق کے حوالے سے مسلمانوں کے ساتھ کسی

قسم کے ظلم و زیادتی کا ارتکاب کرتی ہے تو اس کے خلاف احتجاج اور ناراضگی کا اظہار جائز ہوگا۔ جس کے

جواز کی دلیل ایک تو یہ ارشاد الہی ہے کہ:

﴿لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلَمَ﴾ ۲۵

(اللہ منہ چھوڑ کر برائی کرنے کو) کسی کیلئے بھی) پسند نہیں کرتا سوا مظلوم کے)

غیر مسلم حکومت کی اطاعت

دوسرے اس کے جواز پر درج ذیل حدیث نبوی ﷺ سے بھی استدلال کیا جاسکتا ہے، جس میں حضور ﷺ نے خود احتجاج کا ایک خاموش اور پراسن طریقہ تعلیم فرمایا ہے:

”جاء رجل الى رسول الله ﷺ يشكو جاره قال اطرح متاعك على الطريق فطرحه فجعل الناس يمرون عليه ويلعنونه فجاء الى النبي ﷺ فقال يا رسول الله! ما لقيت من الناس قال وما لقيت منهم قال يلعنوني قال لعنك الله قبل الناس فقال اني لا اعود فجاء الذبي الذي شكك الى النبي ﷺ فقال ارفع متاعك فقد كفيت،، (۲۶)۔

ایک آدمی اپنے پڑوسی کی شکایت لے کر رسول اللہ ﷺ کے پاس آیا۔ آپ ﷺ نے فرمایا! اپنا گھر بیلا سامان (گھر سے نکال کر) راستہ پر رکھ دو۔ تو اس نے ایسا ہی کیا۔ اب لوگ وہاں سے گزرنے لگے اور اس (کے پڑوسی کی اس زیادتی) پر لعنت کرنے لگے۔ تو وہ پڑوسی نبی اکرم ﷺ کی خدمت میں حاضر ہوا اور عرض کیا یا رسول اللہ ﷺ مجھے لوگوں سے بڑی تکلیف پہنچی ہے۔ آپ ﷺ نے پوچھا تجھے ان سے کیا تکلیف پہنچی ہے؟ اس نے بتایا وہ مجھ پر لعنت کر رہے ہیں۔ آپ ﷺ نے فرمایا: لوگوں سے قبل تو اللہ کریم (اپنے پڑوسی پر زیادتی کے باعث) تجھ پر لعنت کر رہے ہیں۔ اس نے وعدہ کیا۔ اب آئندہ ایسا نہیں کروں گا۔ جس آدمی نے آپ ﷺ سے شکایت کی تھی وہ آپ ﷺ کے پاس آیا تو فرمایا۔ اب اپنا سامان اٹھا لو کہ تمہارا مسئلہ حل ہو چکا ہے۔

علاوہ ازیں غیرت ایمانی اور ارشاد نبوی:

”من رأى منكماً منكراً فليذكره بيده ومن لم يستطع فليسانه ومن لم يستطع فليقلبه وذالك اضعف الايمان،، ۸۰-۲۶

(تم میں سے جو آدمی کسی کو دیکھے تو چاہیے کہ وہ اسے ہاتھ سے بدل دے اور اگر ایسا کرنے کی استطاعت نہیں رکھتا تو اپنی زبان سے اس کی برائی بیان کرے اور اگر زبان سے بھی اسے برا کہنے کی طاقت نہیں رکھتا تو اسے اپنے دل سے برا جانے

غیر مسلم حکومت کی اطاعت

اور یہ ایمان کا کمزور ترین درجہ ہے)

کا بھی تقاضا ہے کہ مسلمان غیر مسلم جمہوری ممالک میں اگر کسی برائی کو قوت بازو سے نہیں روک سکتے تو اس کے خلاف قانونی طور پر صدائے احتجاج تو بلند کر سکتے ہیں۔ لہذا کسی بھی شرعی منکر کے خلاف آواز اٹھانا مسلمانوں کیلئے شرعاً ضروری ہے۔

البتہ حکومت کے خلاف احتجاج کا ایسا طریقہ جو تشدد، توڑ پھوڑ اور جانی و مالی نقصان پہنچنے کا ذریعہ بنے وہ شرعاً جائز نہ ہوگا۔ اللہ تعالیٰ نے ایک ایسے ہی کردار کی طرف اشارہ کرتے ہوئے فرمایا ہے:

﴿وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ﴾ (۱۷۱)

(اور جب وہ پیٹھ پھیر جاتا ہے تو اس دوڑ دھوپ میں رہتا ہے کہ زمین میں فساد پھیلے)

اور کھیتی اور جانوروں کو تلف کرے)

مشہور فقہیہ مفسر امام قرطبیؒ نے اس آیت کی تفسیر میں آیت ہذا کے مختلف مفاہیم اور اقوال ائمہ نقل کرنے کے بعد لکھا ہے:

”قلت والآية بعمومها تعم كل فساد كان في الارض او مال او دين

وهو الصحيح ان شاء الله تعالى،، ۲۸

(میری ذاتی رائے یہ ہے کہ آیت ہذا کا اطلاق اپنے عموم پر ہے جس میں ہر قسم

کا فساد شامل ہے۔ چاہے زمین پر ہو یا مال اور دین کے معاملے میں اور ان شاء اللہ یہی

مفہوم صحیح ہے)

ہڑتال کا عدم جواز

آج کل حکومت کے خلاف احتجاج کا ایک مروجہ طریقہ ”ہڑتال“ یعنی کاروباری مراکز، بازار، مارکیٹیں، دوکانیں، دفاتر، ٹرانسپورٹ بند کرانے کا بھی ہے۔ یہ ہڑتال اگر تمام لوگوں کی اپنی خوشی اور مرضی سے ہو تو اس کا کوئی جواز بھی ہو سکتا ہے مگر عملاً ایسا نہیں ہوتا۔ کیونکہ ہمارا آئے روز کا مشاہدہ ہے کہ اکثر لوگوں کو ان کی خواہش اور رائے کے خلاف ہڑتال میں حصہ لینے پر مجبور کیا جاتا ہے۔ اگر کوئی آدمی حصہ نہ

غیر مسلم حکومت کی اطاعت

لے تو اس کو جسمانی اور مالی نقصان پہنچانے سے دریغ نہیں کیا جاتا۔ سرکوں پر ناز جلا کر ہر قسم کی آمد و رفت مشکل بنادی جاتی ہے۔ چلتی ہوئی گاڑیوں پر پتھر اڑای نہیں آگ لگا دی جاتی ہے۔ بینک اور دوکانیں لوٹ لی جاتی ہیں وغیرہ وغیرہ۔ یہ وہ چیزیں ہیں جو عام طور پر ہڑتال کا لازمی حصہ بن کر رہ گئی ہیں اور ظاہر ہے یہ تمام چیزیں شرعاً ناجائز بلکہ حرام کے درجے میں ہیں اور شرعی اصول ہے کہ:

”ان کل امریتذرع به الی محظور فهو محظور،“ ۳

(بینک جو چیز کی حرام و ممنوع چیز کا ذریعہ وسیلہ ہے تو وہ حرام و ممنوع ہے)

پاکستان کے معروف مفتی، مفتی رشید احمد لدھیانوی مرحوم نے مولانا اشرف علی تھانوی کے حوالے سے مروجہ ہڑتال کے عدم جواز پر بات کرتے ہوئے لکھا ہے:

”لہذا حضرت حکیم الامت قدس سرہ نے ہڑتال کے مروجہ طریقوں کو شرعاً ناجائز قرار دیا ہے۔ تحریک خلافت کے زمانے میں ”ترک موالات،“ کے جو طریقے اختیار کئے گئے تھے ان میں ہڑتال بھی داخل تھی۔ ترک موالات کے تحت یہ تحریک چلائی گئی تھی کہ برطانوی مصنوعات کا بائیکاٹ کیا جائے۔ چنانچہ اہل تحریک نے ایسی دکانوں پر جو برطانوی مصنوعات فروخت کرتی تھیں رضا کار مقرر کر دیئے تھے جو لوگوں کو جس طرح ممکن ہو وہاں سے خریداری کرنے سے روکتے تھے، اگر خرید چکے ہوں تو ان کو واپسی پر مجبور کرتے تھے، نیز دکانداروں کو مجبور کرتے تھے کہ وہ ایسی اشیاء اپنی دکانوں میں نہ رکھیں۔ اگر وہ نہ مانیں تو ان کو نقصان پہنچاتے تھے خواہ اس دکاندار کے پاس کوئی اور ذریعہ معاش نہ ہو اور اس تجارت کے بند کرنے سے اس کے اہل و عیال پر قانون کی نوبت آجائے۔ حضرت ان طریقوں کا شرعی حکم بیان کرتے ہوئے تحریر فرماتے ہیں:

”یہ واقعہ بھی متعدد گناہوں پر مشتمل ہے۔ ایک مباح فعل کے ترک پر مجبور کرنا کیونکہ بعض خاص تجارتوں کے سب اشیاء کی خرید و فروخت کا معاملہ اہل حرب تک کے ساتھ بھی جائز ہے چنانچہ معاہدین کے ساتھ۔ دوسرے بعد اتمام بیع کے واپسی پر مجبور کرنا اور زیادہ گناہ ہے، کیونکہ بدون قانون خیال کے یہ واپسی بھی شرعاً مشل بیع کے ہے جس میں

غیر مسلم حکومت کی اطاعت

تراضی متعاقدین شرط ہے۔ تیسرے زمانے والوں کو ایذا دینا، جو ظلم ہے۔ چوتھے اہل
و عیال کو تکلیف پہنچانا کہ یہ بھی ظلم ہے۔ پانچواں اگر اس کو واجب شرعی بتلایا جاوے تو
شریعت کی تغیر و تحریف ہونا.....،

اس کے بعد حضرت ہڑتال کا ذکر کرتے ہوئے فرماتے ہیں:

”اس میں بھی وہ خرابیاں ہیں جو نمبر ۳ میں مذکور ہوئی ہیں، اور اگر ان احتجاجات مذکورہ
میں شرکت نہ کرنے پر ایذا جسمانی کی بھی نوبت آجائے تو یہ گناہ ہونے میں اضرائے مالی
سے بھی اشد اور منافی اقتضائے اسلام ہے۔ پھر ان مقاطعات پر مجبور کرنے میں یہ
جابرین خود اپنے تسلیم کردہ قانون حریت کے بھی خلاف کر رہے ہیں۔ ورنہ کیا وجہ کہ اپنی
آزادی کی تو کوشش کریں اور دوسروں کی آزادی کو سلب کریں،، (۳۱)

علاوہ ازیں حضرت مولانا اشرف علی تھانوی نے ہڑتال ہی کے موضوع پر ایک مستقل رسالہ ”تسلیمین
العرائک فی تہجین اسرارک“، لکھا ہے جس کا اصل موضوع تو تعلیمی اداروں میں طلبہ کی ہڑتال ہے
جس میں کئی شرعی مفاسد کی نشاندہی کرتے ہوئے آپ نے اسے ناجائز قرار دیا ہے اور آخر میں اختصار کے
طور پر لکھا ہے:

وفی مفساد هذا العمل وعلى من اتبع واستقرء لا
کثرة لا تحصى تحففى

نیز آپ نے اپنی اس رائے کی تائید میں اس مسئلہ پر دو فاضلوں مولوی حبیب احمد کیرانوی اور مولوی
شبیر احمد دیوبندی کی دو مدلل تحریریں بھی درج فرمائی ہیں۔ ۳۲

بھوک ہڑتال کا عدم جواز:

اسی طرح مطالبات منوانے کیلئے ایک طریقہ بھوک ہڑتال کا بھی اختیار کیا جاتا ہے۔ اس بارے
میں حضرت تھانوی رحمۃ اللہ تعالیٰ علیہ سے سوال کیا گیا تھا: ”اگر کوئی گرفتار ہو جائے ان میں سے بعض لوگ
جیل جانے میں مقاطعہ جوئی کرتے ہیں یہاں تک کہ مر جاتے ہیں اور قوم میں ان کی مدح کی جاتی

غیر مسلم حکومت کی اطاعت

ہے، حضرت رحمۃ اللہ تعالیٰ علیہ نے اس کا شرعی حکم بیان کرتے ہوئے فرمایا:

”قال الله تعالى: ولا تقاتلوا انفسكم، وفي الهداية كتاب الاكراه، فياثم

كما في حالة المخصصة في العناية: فامتناعه عن تناول كاستناعه من

تناول الطعام الحلال حتى تلفت نفسه او عضوه، فكان اثما - الخ،

اس روایت سے معلوم ہوا کہ جان بچانا اس درجہ فرض ہے کہ اگر حالت اضطرار

میں اندیشہ مرجانے کا ہو اور مردار کھانے سے جان بچ سکتی ہو تو اس کا نہ کھانا اور جان

دیدہ بیا محصیت ہے، چہ جائیکہ طعام حلال کا ترک۔ اور اس فعل کی مدح کرنے میں تو

اندیشہ کفر ہے کہ مرتع تکذیب ہے شریعت کی کہ شریعت جس فعل کو مذموم کہتی ہو یہ اس

کو محمود کہتا ہے،

ایک اور موقعہ پر ارشاد فرماتے ہیں:

”یہ (بھوک ہڑتال) خود کشی کے مترادف ہے۔ اگر موت واقع ہو جائے گی تو وہ موت

حرام ہوگی، ۳۳

جبکہ مولانا خالد سیف اللہ رحمانی نے بھی بھوک ہڑتال کے طریقہ احتجاج کو شرعی نقطہ نظر سے غلط

قرار دیا ہے اور الفتاویٰ الہندیہ کی ایک عبارت کو دلیل بناتے ہوئے لکھا ہے:

”اپنی ناراضگی کے اظہار اور تنقید کا ایک طریقہ ”بھوک ہڑتال“ بھی ہے جس میں

انسان بھوکا رہ کر اپنے آپ کو ناراض ظاہر کرتا ہے اور احتجاج کرتا ہے۔ بسا اوقات اس کی

جان تک چلے جانے کا اندیشہ رہتا ہے اور ایسے واقعات بھی ظہور میں آتے رہتے

ہیں۔ اسلامی نقطہ نظر سے یہ صحیح نہیں ہے۔ زندگی کے تحفظ کیلئے اور اپنی توانائی کو معمول

پر رکھنے کی غرض سے غذا کھانا واجب ہے:

”اما الاكل فعلى مراتب فرض وهو ما يندفع به الهلاك فان ترك

الاكل والشرب حتى هلك فقد عصي..... ولا يجوز الرياضة بتقليل

الاكل حتى ضعف عن اداء الفرائض..... ولو جاع ولم ياكل مع قدرته

غیر مسلم حکومت کی اطاعت

حتیٰ مات یا تم، ۳۴

(کھانے کے چند درجات ہیں۔ اتنا کھانا جس کے ذریعہ جان بچ سکے فرض

ہے۔ لہذا اگر کھانا پینا چھوڑ دے یہاں تک کہ مر جائے تو وہ گنہگار ہوگا..... کم کھانے کی

ایسی ریاضت جائز نہیں ہے کہ فرائض کی ادائیگی سے عاجز ہو جائے..... اگر بھوک لگے

اور قدرت کے باوجود نہ کھائے یہاں تک کہ مر جائے تو گنہگار ہوگا)

اسلام اس قسم کے غلو اور افراط کو ناپسندیدگی کی نظر سے دیکھتا ہے اسی لئے حضور ﷺ نے ان صحابہ کرامؓ کو بھی منع کر دیا جو عبادت کی غرض سے مسلسل روزے رکھنا چاہتے تھے۔ اور اس نے تنقید و احتجاج کا طریقہ بھی واضح کر دیا ہے جسے قرآن و حدیث کی اصطلاح میں نبی عن المنکر کہا جاتا ہے کہ اس کیلئے جہاں ممکن اور ضرورت و ہوت کا استعمال کیا جائے ورنہ پر امن طور پر زبان سے کام لیا جائے، ۳۵

۴۔ غیر مسلم حکومت کے ساتھ الیکشن میں حصہ لینے کا مسئلہ

آج کل انڈیا، برطانیہ امریکہ سمیت اکثر غیر مسلم ممالک میں جمہوری سیاسی نظام حکومت رائج ہے اور اہل علم سے مخفی نہیں کہ جمہوری نظام میں ووٹ کی بڑی طاقت اور قیمت ہوتی ہے۔ چنانچہ ہم دیکھتے ہیں کہ بعض اوقات پارلیمنٹ میں صرف ایک ووٹ کے فرق سے حکومت بدل جاتی ہے اور ملک قوم کی قسمت کے بڑے بڑے فیصلے ہو جاتے ہیں۔ ووٹوں کے ذریعے ہی حقوق کی حفاظت ہوتی ہے اور ووٹوں سے ہی ملک کے آئین و دستور میں تبدیلی ممکن ہوتی ہے۔

غیر مسلم ممالک میں مروج یہ جمہوری نظام حکومت جس میں اللہ تعالیٰ کی حاکمیت اعلیٰ اور قرآن و سنت کی بالادستی کا تصور نہیں ہوتا۔ نیز کسی بھی چیز کو حلال یا حرام قرار دینے کا اختیار اللہ و رسول کی بجائے ممبران پارلیمنٹ کو ہوتا ہے، شرعی اعتبار سے اگرچہ ”نظام کفر“ ہے مگر چونکہ مسلمان وہاں ایک تو اس نظام کفر کو بدلنے سے قاصر ہیں۔ دوسرے اگر وہ اس جمہوری نظام کے تحت الیکشن میں حصہ نہیں لے تو ان کے بہت سے مذہبی و ملی اور شخصی حقوق تلف ہونے کا غم شدہ ہی نہیں بلکہ یقین ہے۔ اس لئے مشہور فقہی کلیات ”الضرورات تبیح المحظورات“، ۳۶ (مجبوریاں ممنوع چیزوں کو جائز کر دیتی ہے) اور ”اذا تعارض مفسدتان روعی

غیر مسلم حکومت کی اطاعت

اعظم مہمناظر ابار تکاب اخفہما،، ۳۷ (جب دو خرابیوں کا مقابلہ ہو تو بڑی خرابی سے بچنے کیلئے چھوٹی خرابی کا ارتکاب گوارا کیا جائے گا) وغیرہ کی رو سے غیر مسلم حکومت کے ساتھ الیکشن میں حصہ لینا جائز ہوگا اور اگر انتخابات کے اس پہلو کو دیکھا جائے کہ ان میں حصہ لینے بغیر اور ان کے ذریعے اور پارلیمنٹ تک پہنچے بغیر مسلمانوں کے بہت سے لازمی حقوق کا حصول و تحفظ ممکن نہیں تو ”مال ایتم الواجب الا بہ فہو واجب“ (جس چیز کے بغیر کسی واجب کی تکمیل ممکن نہ ہو تو وہ چیز خود بھی واجب ہوتی ہے) کے شرعی قاعدہ کے تحت انتخابات میں حصہ لینے کو واجب بھی قرار دیا جاسکتا ہے۔ چنانچہ اسلامک فقہ اکیڈمی انڈیا کے چوہوسں فقہی سیمینار بعنوان ”غیر مسلم ممالک میں آباد مسلمانوں کے کچھ اہم مسائل، منعقدہ یکم تا ۳۲ جمادی الاول ۱۴۲۵ھ بمطابق ۲۲ تا ۲۴ جون ۲۰۰۴ء میں برصغیر کے بعض نامور علماء زبرجست مسئلہ یعنی الیکشن میں حصہ لینے کے جواز اور بعض وجوب کی طرف گئے ہیں۔ ۳۹

مفتی محمد شفیعؒ کی رائے:

پاکستان کے معروف مفتی محمد شفیعؒ نے مسلم اور غیر مسلم حکومت کے امتیاز سے ہٹ کر مرد و عورت انتخابات میں مطلق ووٹ کی قرآن و سنت کی روشنی میں تین شرعی حیثیتیں قرار دی ہیں۔ شہادت (گواہی)، شفاعت (سفارش) اور وکالت۔ اور پھر ووٹ ڈالنے کی اہمیت اور انتخابات میں حصہ لینے کی ضرورت واضح کرتے ہوئے فرماتے ہیں:

”ان تمام آیات نے مسلمانوں پر یہ فریضہ عائد کر دیا ہے کہ سچی گواہی سے جان نہ چرائیں، ضرور ادا کریں، آج جو خرابیاں انتخابات میں پیش آ رہی ہیں ان کی بڑی وجہ یہ بھی ہے کہ نیک صالح حضرات عموماً ووٹ دینے ہی سے گریز کرنے لگے جس کا لازمی نتیجہ ہوا جو مشاہدہ میں آ رہا ہے کہ ووٹ عموماً ان لوگوں کے آتے ہیں جو چند لوگوں میں خرید لئے جاتے ہیں اور ان لوگوں کے ووٹوں سے جو نمائندے پوری قوم پر مسلط ہوتے ہیں وہ ظاہر ہے کہ کس قماش اور کس کردار کے لوگ ہوں گے۔ اس لئے جس حلقہ میں کوئی بھی امیدوار قائل اور نیک معلوم ہوا سے ووٹ دینے سے گریز کرنا بھی شرعی جرم اور پوری

غیر مسلم حکومت کی اطاعت

قوم و ملت پر ظلم کے مترادف ہے اور اگر کسی حلقہ میں کوئی بھی امیدوار صحیح معنی میں قابل اور دیانت دار نہ معلوم ہو مگر ان سے کوئی ایک صلاحیت کا را اور خدا ترسی کے اصول پر دوسروں کی نسبت سے غنیمت ہو تو تنقیل شر اور تنقیل ظلم کی نیت سے اس کو بھی ووٹ دے دینا جائز بلکہ مستحسن ہے جیسا کہ نجاست کے پورے ازالہ پر قدرت نہ ہونے کی صورت میں تنقیل نجاست کو اور پورے ظلم کو دفع کرنے کا اختیار نہ ہونے کی صورت میں تنقیل ظلم کو فقہاء و جمہم اللہ نے تجویز فرمایا ہے۔ واللہ سبحانہ و تعالیٰ اعلم،،، ۱۰۰

مفتی محمد تقی عثمانی کی رائے:

اسی طرح مفتی محمد شفیع کے صاحبزادے مفتی محمد تقی عثمانی نے انتخابات میں اپنے ووٹ کو استعمال کرنا شرعاً ضروری قرار دیا اور مروریہ انتخابات و سیاست کے حوالے سے عام مسلمانوں کے ذہنوں میں پائی جانے والی بعض غلط فہمیوں کا ازالہ کرتے ہوئے اس کی ضرورت و افادیت کے بارے میں لکھا ہے:

(ماضی میں ہماری سیاست بلاشبہ مفاد پرست لوگوں کے ہاتھوں گندگی کا ایک تالاب بن چکی ہے، لیکن جب تک کچھ صاف ستھرے لوگ اسے پاک کرنے کیلئے آگے نہیں بڑھیں گے اس گندگی میں اضافہ ہوتا چلا جائے گا۔ اور پھر ایک نہ ایک دن یہ نجاست خود ان کے گھروں تک پہنچ کر رہے گی۔ لہذا انقلابی اور شرافت کا تقاضا یہ نہیں کہ سیاست کی اس گندگی کو دور دور سے برا کہا جاتا رہے بلکہ انقلابی کا تقاضا یہ ہے کہ سیاست کے میدان کو ان لوگوں کے ہاتھ سے چھیننے کی کوشش کی جائے جو مسلسل اسے گندہ کر رہے ہیں)

حضرت ابو بکر صدیقؓ سے روایت ہے کہ سرور کونین ﷺ نے ارشاد فرمایا:

”الناس اذا راؤ الظالم فلم ياخذوا على يديه او شك ان بعمهم الله بعقاب،،،

(اگر لوگ ظالم کو دیکھ کر اس کا ہاتھ نہ پکڑیں تو کچھ بعید نہیں کہ اللہ تعالیٰ ان سب

غیر مسلم حکومت کی اطاعت

پر اپنا عذاب عام نازل فرمائیں،، (جمع الفوائد، ص ۵۱ ج ۲: بحوالہ ابوداؤد و ترمذی) ۱۱
اگر آپ کھلی آنکھوں دیکھ رہے ہیں کہ ظلم ہو رہا ہے، اور انتخابات میں سرگرم حصہ لے کر اس ظلم کو کسی نہ کسی درجے میں مٹانا آپ کی قدرت میں ہے تو اس حدیث کی رو سے یہ آپ کا فرض ہے کہ خاموش بیٹھنے کے بجائے ظالم کا ہاتھ پکڑ کر اس ظلم کو روکنے کی مقدور بھرکوشش کریں۔ ۱۲
مزید برآں آں موصوف نے ووٹ کو شرعی نقطہ نظر سے گواہی کا درجہ دیا اور ووٹ نہ دینے کو حرام قرار دیا ہے۔ ۱۳

مولانا خالد سیف اللہ رحمانی کی رائے:

غیر مسلم حکومت کے ساتھ الیکشن میں حصہ لینے اور الیکشن کے ذریعے پارلیمنٹ تک پہنچنے کے بارے میں عصر حاضر کے مشہور ائمہ دین فقہ مولانا خالد سیف اللہ رحمانی کی رائے یہ ہے کہ:

”اگر مسلمان سیاست سے کنارہ کش ہو جائیں اور جمہوری اصولوں پر انہیں جو سیاسی حقوق حاصل ہیں ان سے اپنا رشتہ توڑ لیں تو اندیشہ ہے کہ مذہبی اور قومی سطح پر مسلمان اور بھی زیادہ مشکلات میں مبتلا ہو جائیں گے۔ پارلیمنٹ میں کوئی آواز نہ ہوگی جو ان کے حق میں اٹھے، وہ اپنے مذہبی، تعلیمی اور سماجی نیز معاشی حقوق کا تحفظ کرنے سے بالکل ہی معذور ہوں گے اور تمام تر دوسری قوموں پر ان کا انحصار ہوگا، خاص کر ہندوستان میں برادران وطن جس طرح مسلمانوں کو اپنی تہذیب اور کچھر میں جذب کر لینا چاہتے ہیں۔ اگر مسلمان سیاسی اعتبار سے مفلوج ہو جائیں تو مخالفین اسلام کیلئے اس مقصد کا حاصل کرنا آسان ہو جائے گا، اس لئے گویہ جمہوری نظام کفر پر مبنی ہے لیکن مسلمانوں کا اس حکومت میں دینی اور ملی مفادات کے تحفظ کی نیت سے شریک رہنا نہ صرف جائز بلکہ حق واجب ہے،“

اور اس رائے پر موصوف نے رسول اللہ ﷺ کے مدینہ منورہ پہنچنے پر یہودیوں اور دیگر قبائل کے ساتھ کیے گئے تحریری معاہدہ ”بیثاق مدینہ، اور بعثت سے پہلے آپ ﷺ کی ”حلف الفضول، میں عملی

غیر مسلم حکومت کی اطاعت

شرکت اور بعد از بعثت اس قسم کے معاہدے میں دوبارہ شرکت کی خواہش سے استدلال کیا ہے۔ ۴۴
باقی رہا ایکشن میں خود کو بطور امیدوار پیش کرنے اور عہدہ طلب کرنے کے شرعاً غیر پسندیدہ حرکت
ہونے کا اشکال! تو اس کا جواب دیتے ہوئے مولانا رحمانی موصوف لکھتے ہیں:

”اس میں شبہ نہیں کہ ایکشن میں امیدواری اور عوام سے ووٹ کی بھیک مانگنا اسلامی
نقطہ نظر سے ایک ناروا بلکہ غیر شریفانہ حرکت ہے۔ رسول اللہ ﷺ نے عہدہ کے طلب
کرنے کو منع فرمایا ہے کہ جب کوئی شخص مانگ کر عہدہ حاصل کرتا ہے تو اس سے اللہ کی مدد
اٹھ جاتی ہے اور جب بغیر طلب کے کوئی ذمہ سر پر آ جائے تو اللہ کی مدد شریک حال ہوتی
ہے (مسلم عن عبدالرحمن بن سمرہ) ۴۵

لیکن اگر کوئی عہدہ طلب کیے بغیر حاصل نہ ہونے پائے اور اس عہدہ سے دین و ملت کا مفاد وابستہ ہو بلکہ
بعض جائز مفادات و مصالح اس پر موقوف ہوں تو یہاں بھی ازراہ ضرورت ان مفادات کے تحفظ کی نیت سے
عہدہ طلب کرنا، امیدوار بننا اور ووٹ مانگنا جائز ہے اور اس کی سب سے واضح تفسیر حضرت یوسف کا واقعہ ہے
جنہوں نے قحط کے حالات میں عامۃ الناس کے مفادات کے تحفظ کیلئے ملک کے خزانہ کی ذمہ داری طلب کی تھی
اور فرمایا تھا: اِجْعَلْنِي عَلَى خَزَائِنِ الْأَرْضِ ﴿سورۃ یوسف: ۵۵﴾

چنانچہ امام فخر الدین رازیؒ اس آیت کی تفسیر کرتے ہوئے رقم طراز ہیں:

”وَإِذْ أَيْتَ هَذَا فَنَقُولُ: إِنَّهُ عَلَيْهِ السَّلَامُ كَانَ مَكْلُفًا بِرِغَابَةِ مَصَالِحِ الْخَلْقِ
فِي هَذِهِ الْوُجُوهِ وَمَا كَانَ يُمْكِنُهُ رِعَايَتُهَا إِلَّا بِهَذَا الطَّرِيقِ وَمَا لَا يَتِمُّ الْمَوَاجِبُ
إِلَّا بِهِ فَهُوَ وَاجِبُ فِكَانِ هَذَا الطَّرِيقِ وَاجِبًا عَلَيْهِ وَلِمَا كَانَ وَاجِبًا عَلَيْهِ سَقَطَتْ
الْأَسْئَلَةُ بِالْكَلِّيَّةِ،“

(جب یہ بات ثابت ہوگئی تو ہم کہتے ہیں کہ حضرت یوسفؑ ان امور میں بھی خالق کی
مصلحتوں کی حفاظت کے مکلف تھے اور یہاں مصلحتوں کا تحفظ اسی طریقہ پر ممکن تھا اور
جس کے بغیر واجب حاصل نہ ہو سکتا ہو وہ بھی واجب ہوتا ہے۔ پس یہی صورت
اختیار کرنی ان پر واجب تھی اور جب یہ بات ان پر واجب تھی تو اب کلیتہاً کسی سوال کی

گنجائش نہیں رہی، ۶۰، ۶۱

مولانا گوہر رحمن کی رائے:

پاکستان کے مشہور عالم مولانا گوہر رحمن غیر اسلامی حکومت کی زیر نگرانی انتخابات میں شرکت کر کے حکومت کے ساتھ تعاون کے ایک سوال کے جواب میں ووٹ کی شرعی حیثیت و نزاکت اور امیدواروں کی اہلیت پر روشنی ڈالتے ہوئے فرماتے ہیں:

”..... تو ایسے امیدواروں کو ووٹ دینا اور ان کی کامیابی کیلئے جدوجہد کرنا نہ صرف یہ کہ

جائز ہے بلکہ فرض ہے۔ اگر ایسی پارٹیوں کو اسمبلی میں اکثریت حاصل ہوگی تو غیر اسلامی

قوانین کو ختم کر کے شریعت نافذ کر دیں گی ورنہ اسمبلیوں میں غیر شرعی قوانین کے خلاف

اور شرعی قوانین کے نفاذ کیلئے اواز اٹھائی جاتی رہے گی اور افضل الجہاد کلمہ حق

عند سلطان جابر کا فرض ادا کیا جائے گا، ۷۷

تلخیص مقالہ:

زیر نظر مقالہ میں تمہیدی کلمات اور مجوزہ سیمینار کے انعقاد پر ادارہ تحفیات اسلامی، اسلام آباد کی تحسین کے بعد موضوع سے متعلق درج ذیل چار بڑے مسائل پر تفصیلی روشنی ڈالی گئی ہے۔

- ۱- غیر مسلم حکومت کی اطاعت و وقاداری کا مسئلہ۔
- ۲- غیر مسلم حکومت کی ملازمت کا مسئلہ۔
- ۳- غیر مسلم حکومت کے خلاف احتجاج کا مسئلہ۔
- ۴- غیر مسلم حکومت کے ساتھ الیکشن میں حصہ لینے کا مسئلہ۔

چنانچہ پہلے مسئلہ میں بتایا گیا ہے کہ وہ غیر مسلم ممالک/حکومتیں جہاں مسلمان بطور اقلیت آباد ہیں اور انہیں وہاں حکومت کی طرف سے جان و مال کا مکمل تحفظ، پوری مذہبی آزادی اور تمام شخصتی و قانونی حقوق حاصل ہیں اور ان کے دین پر کوئی زد نہیں پڑ رہی تو ملک کا مستقل شہری ہونے کے ناطے اور ”فَمَا سَأَلْتُمُوهُمُ فَاَسْتَجِبْهُمْ وَالْهَمُّ“ کے قرآنی حکم کے مطابق وہ مہاجرین حبشہ کی طرح حکومت کی

غیر مسلم حکومت کی اطاعت

اطاعت و وفاداری کریں گے۔ دوسرے غیر مسلم حکومت کی اطاعت ان کی ضرورت بھی ہے کیونکہ اگر وہ بالفرض ایسا نہیں کرتے تو عالم اسلام کی سیاسی اعتبار سے مغلوبیت اور کس پرسی کی موجودہ صورت حال میں وہ مذہبی، معاشرتی، معاشی اور شخصی حوالے سے غیر معمولی تکلیف سے دوچار ہو سکتے ہیں اور شریعت اپنے ماننے والوں کیلئے آسانی پیدا کرتی ہے نہ کہ تنگی۔ پھر اس سلسلے میں برصغیر کے چند نامور علماء و فقہاء کے فتاویٰ پیش کیے گئے ہیں۔

دوسرے مسئلہ میں اس امر کی وضاحت کے بعد کہ سوائے اضطراری حالت کے شرعاً کسی حرام و ممنوع کیلئے ملازمت کرنا ناجائز ہے، بتایا گیا ہے کہ شرعاً تمام مباح امور اور رفاہ عامہ اور خدمت خلق کے کاموں میں غیر مسلم حکومت کی ملازمت اختیار کرنا جائز ہے۔ پھر ایسی ملازمت کے جواز میں چند فقہاء کے فتاویٰ درج کیے گئے ہیں۔

تیسرے مسئلہ میں بتایا گیا ہے کہ غیر مسلم حکومت کی طرف سے مسلمانوں کی حق تلفی کی جاتی یا کسی شرعی منکر کو رواج دیا جاتا ہے تو مسلمانوں کیلئے اس پر حکومت سے احتجاج کرنا شرعاً جائز ہی نہیں بلکہ از روئے حدیث اور غیرتِ ایمانی ضروری ہے۔ البتہ ایسا احتجاج جو تشدد اور تھوڑ پھوڑ کا حامل ہو وہ جائز نہیں ہو سکتا۔ اسی طرح احتجاج کیلئے مروجہ پر تشدد ہڑتال اور بھوک ہڑتال کا طریقہ جائز نہیں۔ بعد ازیں اس مسئلہ میں چند علماء کی آراء پیش کی گئی ہیں۔

چوتھے مسئلہ میں واضح کیا گیا ہے کہ غیر مسلم جمہوری حکومتوں میں ووٹ کی چونکہ بڑی طاقت ہوتی ہے اور انتخابات میں حصہ لیے اور پارلیمنٹ تک پہنچے بغیر مسلمان صحیح معنوں میں اپنے مذہبی و شخصی حقوق کا تحفظ نہیں کر سکتے اس لئے ”مالایتم الواجب الایہ فهو واجب“، کے شرعی قاعدہ کی رو سے انتخابات میں حصہ لینا جائز ہی نہیں بلکہ واجب ہے۔ پھر اس نقطہ نظر کی تائید میں برصغیر کے چند علماء کی آراء پیش کی گئی ہیں۔ مقالہ نگار۔



حوالہ جات و حواشی

- ۱۔ دیکھئے: (الف) ابن نجیم، الاشیاء والنظائر (مع شرح حموی) نول کشور، کھنوص، ۱۰۷
- ب۔ مجلۃ الاحکام العدلیہ (مادہ/ دفعہ نمبر ۱۹) مطبع شعار کو، الطبعة الخامسة، ۱۹۶۸ء، ص ۱۸
- ۲۔ مرثیائی، برہان الدین (م ۵۹۳ھ) ہدایہ مع اردو ترجمہ عین الہدایہ، قانونی کتب خانہ، لاہور ۲/۵۶۱
- ۳۔ الکاسانی، ابوبکر علاؤ الدین (م ۵۸۷ھ) بدائع الصنائع (اردو ترجمہ) مرکز تحقیق دیالنگھ لائبریری، لاہور ۳/۱۹۹۳ء، ۴۰۶
- ۴۔ سورۃ البقرہ ۱۵۸:۲
- ۵۔ جصاص، ابوبکر رازی (م ۳۷۰ھ) احکام القرآن، مطبعة البیہ مصر ۱۳۳۷ھ/۲۲۳
- ۶۔ البخاری، ابوعبداللہ محمد بن اسماعیل، الجامع الصحیح (کتاب الادب قول النبی یسروا ولا تعسروا الخ) طبع کلاں سعید کپنی کراچی، ۲/۹۰۴- نیز (کتاب المغازی) ۲/۶۲۲-
- ۷۔ ایضاً
- ۷-ا۔ الاحکام العدلیہ (مادہ/ دفعہ نمبر ۱۷-۱۸) ص ۱۸
- ۸۔ دیکھئے: بخاری، ابوعبداللہ محمد بن اسماعیل، الجامع الصحیح (کتاب الجہاد، باب الجاسوس) ایچ سعید کپنی، کراچی، طبع کلاں ۱/۴۲۱-۴۲۲، کتاب الجہاد (باب اذا اضطر الوجل النظر فی شعور اهل الذمہ) ۱/۴۳۳، کتاب المغازی (باب غزوۃ الفتح وما بعد حاطب الخ) ۲/۶۱۲، کتاب التفسیر- سورۃ الممتحہ (باب لاتتخذوا عدوی وعدوکم اولیاء) ۲/۷۲۶
- ۹۔ القتلای الغیاثیہ، مشہور سلطان دہلی غیاث الدین بلبن (۶۶۳ھ- ۶۸۶ھ) کی علم دوستی اور مقامی ضروریات کے پیش نظر نیا مجموعہ فتاویٰ ترتیب دینے کی خواہش اور دلچسپی کے نتیجے میں اس دور کے معروف فقیہ شیخ داؤد ابن یوسف الخطیب نے مرتب کیا۔ دیکھئے: ڈاکٹر محمد یوسف فاروقی، مقالہ برصغیر میں علم الافتاء کا تاریخی جائزہ، سہ ماہی منصاح لاہور شمارہ جنوری تا جون ۱۹۹۹ء

غیر مسلم حکومت کی اطاعت

۱۰۔ علامہ داؤد بن یوسف الخطیب، الفتاویٰ الغیاثیہ، مکتبہ اسلامیہ، میزان مارکیٹ، کوئٹہ ۳۰۳ھ ص ۱۰۵

۱۱۔ دیکھئے: (الف) الفتاویٰ التارخانیہ مطبوعہ ادارۃ القرآن والعلوم الاسلامیہ کراچی

ت۔ ن ۳۲۵/۵-۳۲۶

(ب) خزائنہ الروایات (عکس قلمی نسخہ) ص ۷۶ (یہ قلمی نسخہ جامعہ رضویہ ٹرسٹ ماڈل ٹاؤن لاہور کی لائبریری میں اندارج نمبر ۱۱۴۵ پر موجود ہے۔

۱۱۔ یہ واقعہ کچھ اس طرح ہے کہ متعدد صحابہ کرامؓ جن میں حضرت عثمان بن عفانؓ اور حضرت عبدالرحمن بن عوفؓ جیسے جلیل القدر صحابہ کرامؓ موجود تھے، جب نبی اکرم ﷺ کے حکم پر مکہ مکرمہ سے ہجرت کر کے حبشہ چلے گئے اور آپ ﷺ کی اطاعت وہاں ان کی جان و مال کو مکمل تحفظ حاصل ہو گیا تو وہاں کسی حبشی نے حکومت کے خلاف بغاوت کر دی۔ اس صورت حال سے مسلمانوں کو بڑی تشویش لاحق ہو گئی اور جب وہاں کا حکمران نجاشی اس بغاوت کو کچلنے کیلئے نکلا تو مہاجرین صحابہ نے حکومت کی طرف سے کسی قسم کا مطالبہ نہ ہونے کے باوجود غیر صحابی حضرت زبیر بن العوامؓ کو میدان جنگ کی طرف روانہ کیا تاکہ ضرورت پڑے تو وہ خود بھی نجاشی کی مدد کو پہنچیں۔ ان صحابہ کرامؓ نے حصر اسی چیز پر اکتفا نہیں کیا بلکہ نجاشی کی فتح کیلئے اللہ کریم سے عاصم بھی مانگتے رہے۔ اور جب انہیں نجاشی کی فتح کی اطلاع ملی تو اس پر انتہائی خوش ہوئے۔ مقالہ نگار۔

تفصیل کیلئے دیکھئے:

(الف) ابن اشعر الدین علی بن ابی الکرم (م ۷۷۷ھ) الکامل فی

التاریخ، دارالصادر، بیروت ۱۳۸۵ھ/۲۸۱-۸۲

(ب) ابن جوزی عبدالرحمن بن علی (م ۷۵۹ھ) المنتظم فی تاریخ الامم والملوک، دارالکتب

العلمیہ، بیروت ۱۴۱۲ھ/۲۸۳-۳۸۴

۱۲۔ تنویر الابصار، المطبعة العامرہ، مصر ت۔ ن ۹۶/۲ (مقالہ نگار)

۱۳۔ ح ۱۳ شنبلی نعمانی، مقالات شنبلی، دارالمصنفین اعظم گڑھ، انڈیا ۱۳۳۹ھ/۱۷۴۱

۱۴۔ شنبلی نعمانی، مقالات شنبلی، دارالمصنفین اعظم گڑھ، انڈیا ۱۳۳۹ھ/۱۷۴۱

غیر مسلم حکومت کی اطاعت

- ۱۵۔ مفتی محمد کفایت اللہ دہلوی، کفایت المفتی (کتاب سیاسیات) سکندر علی دہلوی کالونی کراچی ۹/۳۸۱-۳۸۲
- ۱۶۔ فتاویٰ عزیزی (اردو ترجمہ) ایچ ایم سعید کمپنی کراچی ۱۳۸۸ھ ص ۵۹۹-۶۰۰
- ۱۷۔ ایضاً ص ۶۰۰
- ۱۸۔ ایضاً ص ۶۰۰-۶۰۱
- ۱۹۔ مولانا عبدالحی فرنگی محلی، مجموعۃ الفتاویٰ (اردو ترجمہ) شہزاد پبلشرز، انارکلی لاہورت۔
ن ۲/۳۵۸-۳۵۹
- ۲۰۔ مولانا خالد سیف اللہ رحمانی، جدید فقہی مسائل، پروگریسو بکس اردو بازار، لاہورت۔ ن ۱/۲۳۹
- ۲۱۔ سہ ماہی مجلہ بحث و نظری دہلی انڈیا شمارہ نمبر ۱۳/۵۱ (اکتوبر-دسمبر ۲۰۰۰ء) مقالہ غیر مسلم ملک میں مسلمانوں کے مسائل ص ۵۳-۵۴
- ۲۲۔ مفتی محمد تقی عثمانی، فقہی مقالات، مبین اسلامک پبلشرز کراچی ۱۹۹۲ء ۱/۳۶۵
- ۲۳۔ سید نذیر حسین دہلوی، فتاویٰ نذیریہ، اہل حدیث اکیڈمی، کشمیری بازار، لاہور ۱۹۷۷ء ۲/۲۰۵
- ۲۴۔ مولانا گوہر رحمن، تنہیم المسائل، مکتبہ تنہیم القرآن، مردان، ۱۹۹۸ء ۳/۲۰۳
- ۲۵۔ سورۃ النساء: ۱۳۸
- ۲۶۔ یثی بنور الدین (م ۸۰۷ھ) مجمع الزوائد و منبع الفوائد، باب ما جاء فی اذی الجار، دار الکتب العربی، بیروت ۱۹۶۷ء ۸/۱۷۰
- A-۲۶-۱ یونس بن محمد بن علی، الجلیع، (ابواب الفتن) نور محمد کراچی، طبع کلاں ص ۳۱۶
- ۲۷۔ سورۃ البقرہ: ۲۰۵
- ۲۸۔ الرطبی، ابو عبد اللہ (م ۶۷۱ھ) الجلیع الاحکام القرآن، مؤسسہ مناهل العرفان، بیروت،
ت۔ ن ۳/۱۸
- ۲۹۔ مولانا ظفر احمد عثمانی، امداد الاحکام (تکملة امداد الفتاویٰ) مکتبہ دارالعلوم کراچی، ۲۰۰۵ء ۴/۳۹۱
- ۳۰۔ ولی الدین ابو عبد اللہ الخطیب، مشکوٰۃ المصابیح (کتاب الزکوٰۃ - آخر الفصل الاول) طبع کلاں سعید کمپنی کراچی ص ۱۵۶
- ۳۱۔ مفتی رشید احمد، حسن الفتاویٰ، ایچ ایم سعید کمپنی کراچی ۱۳۲۲ھ ۶/۱۲۶-۱۲۵
- ۳۲۔ تفصیل کیلئے دیکھئے مفتی محمد شفیع، امداد الفتاویٰ، مکتبہ دارالعلوم کراچی، ۱۳۹۳ھ ۶/۲۰۱-۲۰۹

غیر مسلم حکومت کی اطاعت

- ۳۳- مفتی رشید احمد، احسن الفتاویٰ، ۱۲۶/۶-۱۲۷ (بحوالہ افادات اشرفیہ در رسائل سیاسیہ ص ۲۸-۲۹-
الافاضات الیومیہ، ۳/۳۰ محفوظ نمبر ۱۴)
- ۳۴- الفتاویٰ الہندیہ: کتاب انکراہیۃ فی الاکل- ۱۰۲/۴-۱۰۳ (بحوالہ مولانا خالد سیف اللہ، جدید فقہی
مسائل ۱/۲۶۷)
- ۳۵- مولانا خالد سیف اللہ رحمانی، جدید فقہی مسائل ۱/۲۶۷
- ۳۶- مجلہ احکام العدلیہ (دفنہ/قاعدہ نمبر ۲۱) ص ۱۸
- ۳۷- ایضاً (دفنہ/قاعدہ نمبر ۲۸) ص ۱۹
- ۳۸- رازی، فخر الدین، مفاتیح الغیب (تفسیر کبیر) تحت سورة یوسف: ۵۵، مطبعۃ البھیہ، مصر
۱۹۲۸ء، ۱۸/۱۶۱
- ۳۹- تفصیل کیلئے دیکھئے: مولانا صفدر زبیر ندوی، تلخیص مقالات: غیر مسلم ممالک میں
آباد مسلمانوں کے کچھ اہم مسائل، اسلامک فقہ اکیڈمی انڈیا ص ۱۲ تا ۲۳
- ۴۰- مفتی محمد شفیع، جواہر الفقہ، مکتبہ دارالعلوم کراچی، فروری ۱۹۹۹ء، ۳۰۰/۲
- سنن ابی داؤد میں یہ روایت ”کتاب الملأام،، اور جامع ترمذی میں ”ابواب الفتن، کے اندر آئی
ہے۔ مقالہ نگار۔
- ۴۱- دیکھئے: سنن ابی داؤد، اصح المطابع کراچی، طبع کلاں ۲/۵۹۹- اور جامع ترمذی نور محمد کراچی طبع
کلاں ص ۳۱۶
- ۴۲- مولانا مفتی محمد تقی عثمانی، فقہی مقالات، مبین اسلامک پبلشرز کراچی ۱۹۹۶ء، ۲۸۸/۲
- ۴۳- دیکھئے: ایضاً ص ۲۸۹-۲۹۹
- ۴۴- دیکھئے: مولانا خالد سیف اللہ رحمانی، مقالہ غیر مسلم ممالک میں مسلمانوں کے مسائل سے ماہی مجلہ
بحث و نظر، شمارہ نمبر ۱۳/۱ ص ۵۱
- ۴۵- حدیث ہذا کے اصل الفاظ ہیں ”قال قال لی رسول اللہ ﷺ یا عبد الرحمن لاتسال
الامارۃ فانک ان اعطیتها عن مسالۃ و کلت الیہا وان اعطیتها عن غیر مسالۃ
اعنت علیہا،،

غیر مسلم حکومت کی اطاعت

ملاحظہ ہو: صحیح مسلم (کتاب الامارۃ باب النبی عن طلب الارماۃ والحرص علیها) قدیمی کتب خانہ
کراچی، طبع کلاں ۱۲۰/۲

۳۶- مولانا خالد سیف اللہ رحمانی، مقالہ: ”غیر مسلم ممالک میں مسلمانوں کے مسائل“، سہ ماہی مجلہ بحث
ونظر، شمارہ نمبر ۱۳/۱ ص ۵۱

۳۷- مولانا گوہر رحمن، تفہیم المسائل، مکتبہ تفہیم القرآن، مردان، ۱۹۹۸ء ۱۵۵/۳